

२२—राज अभिषेक जी आज्ञा :

महाभाग्यवान दशरथु महाराजु श्री गुर वशिष्ठ जे चरणनि
में सस्नेह प्रणाम करे विनीति वाणी अ सां चवण लगो : मिठा
बाबा ! महरबान बाबा ! करुणा सागर बाबा ! तवहां जी परम
अनुकम्पा ऐं मधुर आशीश सां मुंहिजूं सभेई अभिलाषूं श्री महादेव
पूरणु कयूं । पर कृपाल प्रभू ! मुंहिजो लालची मनु अजां हिकिड़ी
चाह लाइ बेचैन थी रहियो आहे । दिलि थी चवे त पंहिजे जीअरे
ई पंहिजे लाइकु लालन, कुल नंदन, पगदार पुट श्री राम खे राज
गदी अ ते विहारे, राजकाज संभालींदो ऐं हुकुमु हलाईदो दिसां ।
पोइ मूं ज़णु सभु निधियूं पातियूं । ऐं मूं खे का चिंता या अभिलाष
न रहंदी ।

श्री गुरदेव गद गद थी चयो : धन्यु आं राजन ! धन्यु आहे
तुंहिजो मधुर मनोरथु । धन्यादि धन्यु थींदी उहा शुभ घड़ी जंहि
महल राज मुकुटु धारणु कंदो सभिनी जे दिलियुनि जो धणी राम ।
सभिनी जो जीवनु, सभिनी जो प्यारो, मुंहिजो सोभारो शिशु श्री
राम । इन करे विलम्ब न करि सिघो तियारी करि, सभु अनुकुल
मौका आहिनि । सभेई गढ़िजी माणींदासीं जीवन जो परमु लाभु ।

सारी अयोध्या में प्यारे श्री राम जे राज अभिषेक जो समाचार
तुरंत फैलिजी वियो । चौधारी आनंद जी लहर छांइजी वेई ।

आनंद वाधायूं, मंगल गान थियण लगा जिति किथि । श्री अयोध्या
जणु नव वरणी अ वांगे सींगारजी पई । जेद्रांहु तेद्रांहु
मंगल वाद्य वजण लगा ।

(अगिते जा प्रसंग बिये पुस्तक में छपिबा)